

JUMHURIYYAR MISRA TA LARABA

1 Rajab, 1440

MA'AIKATAR ADDININ MUSULUNCI

8 Maris, 2019

(1)

MA'ANAR SHAHADA TSAKANIN GASKIYA DA KARYA

Godiya ta tabbata ga Allah Ubangijin talikai, wanda a cikin littafinsa mai girma yake cewa: **((Kada ku soma ku kira wanda aka kashe shi a wajen daukaka kalmar Allah da sunan "matacce", a'a, rayayyu ne su, ku ne dai ba ku sani ba))**.. Ina shaida wa babu abin bauta wa da gaskiya sai Allah shi kadai, ba shi da abokin tarayya.. Ina shaida cewa lallai shugabanmu, kuma Annabinmu Muhammadu, bawan Allah ne, kuma Manzonsa.. Ya Ubangiji ka yi masa salati, shi da Alayensa da Sahabbansa, da duk wanda ya bi su da kyautatawa har zuwa ranar sakamako.

Bayan haka:

Lallai Allah Madaukakin Sarki a cikin sunnoninsa ya hukunta cewa : yakan zabi wadanda ya so daga cikin bayinsa, ya daukaka darajarsu, ya kuma fifita al'amurransu, ya kuma kwarara masu karamcinsa da albarkarsa, ya yawaita masu kyaututtukansa da jinkansa.. Babu shakka matsayin shahada daya ne daga cikin mukaman wannan zabi da Allah mai girma da daukaka yake yin bai wa da shi ga wanda ya so a cikin halittarsa, Allah mai tsarki yana cewa: **((Duk wanda ya yi wa Allah da Manzon Allah biyayya, to lallai wadannan su ne suke tare da wadanda Allah ya yi masu ni'imomi cikin Annabawa da Siddikai da Shahidai da mutanen kirki, lallai zama da wadannan kam abu ne da ya yi kyau matuka..)),** mai girma da daukaka yana cewa: **((Saboda Allah ya sanar da wadanda suke yi imani, ya kuma dauki shahidai daga cikinsu...))**

(۲)

Lallai Allah Madaukakin Sarki ya kebance shahidai da darajoji masu yawa, a cikin wadannan darajoji akwai:

Girman matsayinsu da kusancinsu da Allah, da kuma lada da ni'imomin da ya tanada masu, Allah Madaukakin Sarki yana cewa: **((Su kuwa shahidai suna da lada, gami da haske a wurin Ubangijinsu...))**, lallai wannan babban matsayi da daraja ne gami da kusanci da Ubangiji, kuma babban lada ne mai hade da cikakken haske da zai baibaye su ta ko'ina, Imam Masruk (Allah ya yi masa rahama) ya ce: Wannan matsayi ne da aka kebance shahidai da shi, babu abin da yake nuna irin wannan matsayi, kaman irin yanda Annabi (Sallallahu alaiHi wa sallam) ya yi kwadayin samun shahada a wajen daukaka kalmar Allah Madaukakin Sarki, saboda Allah ya ba shi ladan wannan babban matsayi, an ruwaito (Sallallahu alaiHi wa sallam) yana cewa: **(Na rantse da wanda rayuwa ta take hannunsa, wallahi na yi burin a kashe ni a hanyar daukaka kalmar Allah, sannan a sake raya ni, sannan a sake kashe ni, sannan a sake raya ni, sannan a sake kashe ni, sannan a sake raya ni, sannan a sake kashe ni);** wannan kuwa saboda girman abin da Allah Madaukakin Sarki ya tanadar wa shahidai ne.

A cikin darajojin da Allah ya kebanci shahidai da su akwai: kasancewarsu a raye a wurin Ubangijinsu yana azurta su, rayuwa ba irin rayuwarmu ba, rayuwa ce da ta fi karfin tunanin dan Adam ya iya riskarta, bugu da kari, ga shi suna cikin zukata al'umma a raye, ba a mantawa da ambatonsu, komin daren-dadewa, Allah Madaukakin Sarki yana cewa: **((Kada ku soma ku kira**

(۳)

wadanda aka kashe su a wajen daukaka kalmar Allah da sunan “matattu”, a’a, ayayyu ne su, ku ne dai ba ku sani ba)), An karbo Hadisi daga Sayyiduna Jabir Bn Abdullahi (Allah ya kara yarda da su) ya ce: Manzon Allah (Sallallahu alaiHi wa sallam) ya hadu da ni, sai ya ce: **(Ya Jabir na ga duk jikinka ya yi sanyi ne?)** sai na ce: Ya Manzon Allah, mahaifi na ne ya yi shahada, ya kuma bar kananan yara, ga bashi a kansa, sai ya ce: **(Shin ba na yi maka albishir da abin da mahaifinka ya taras ba?)**, sai na ce: Na’am ya Manzon Allah, a yi mini albishir, sai ya ce: **(Allah bai taba yin magana da kowa ba, sai ta bayan hijabi, amma mahaifinka raya shi Allah ya yi, ya kuma yi magana da shi ba tare da hijabi ba)**, ma’ana shi da shi ba tare da shamaki, ko ta hanyar dan sako ba, sai ya ce masa: **(Ya bawana, yi burin da kake so, ni kuwa zan ba ka)**, sai ya ce: ya Ubangiji ina rokon ka sake raya ni, a kashe ni saboda kai a karo na biyu, sai Ubangiji mai girma da daukaka ya ce: **(Ai lallai na riga na hukunta cewa in an taho wurinmu babu komawa)**, sai ya ce: sai aka saukar da wannan ayar: **((Kada ka soma ka zaci cewa wadanda aka kashe su wajen daukaka kalmar Allah matattu ne, a’a, a rayayyu ne su a wurin Ubangijinsu yana azurta su))**.

A cikin darajojin da Allah ya kebarci shahidai da su akwai kuma: labarin da Annabi (Sallallahu alaiHi wa sallam) ya bayar na karamci mai girma da Allah Madaukakin Sarki yake yi wa shahidai, gami da kyaututtuka masu daraja, a Hadisin da (Sallallahu alaiHi wa sallam) yake cewa: **(Shahidi yana da tagomashi shida a wurin Allah: A daidai lokacin da digon jininsa ya**

(£)

diga ana gafarta masa zunubansa, za kuma a nuna masa mazauninsa a aljanna, za kuma a tseratar da shi ga barin azabar wuta, za a amintar da shi daga barin babban razani na ranar alkiyama, za kuma a yi masa ado da tufafin imani, za kuma a aura masa matan aljanna “hurul in”, za kuma a ba shi dama ya ceci mutane saba’in daga cikin danginsa), da kuma inda (Sallallahu alaiHi wa sallam) ya ce: **(Na rantse da wanda rayuwa ta take hannunsa, ba za taba ji wa wani rauni a hanyarsa ta daukaka kalmar Allah ba –Allah kadai ya san wanda ake ji wa rauni dominsa- face ranar alkiyama ya zo da launi irin launin jini, amma kamshinsa na almiski ne).**

A nan muna kara tabbatar da cewa babu wanda zai sami wannan matsayi, da kololuwar daraja da Allah mai girma da daukaka ya tanadar wa shahidai, sai shahidai na gaskiya, domin akwai shahidai na gaskiya, akwai kuma wadanda aka kashe su a banza, shahidi na gaskiya shi ne wanda yake bai wa kasarsa kariya daga duk wani dan ta’adda, yake kuma sadaukar da rayuwarsa saboda ita, domin kare turbayarta, da bai wa ‘yan uwansa da duk wani da yake rayuwa a kasarsa kariya saboda neman yardar Allah Madaukakin Sarki, darajar kasa da mutunci, ba sa kasa da darajar rai, da addini, da dukiya, suna cikin manyan manufofin da Shari’ar Musulunci ta karfafa wajen wajibcin ba su kariya, lallai Annabi (Sallallahu alaiHi wa sallam) ya ce: **(Duk wanda aka kashe shi wajen kare dukiyarsa shahidi ne, wanda aka kashe shi wajen kare iyalansa, ko wajen kare ransa, ko wajen kare addininsa, to lallai shahidi ne shi),** wani mutum ya zo wurin Manzon

(e)

Allah (Sallallahu alaiHi wa sallam) sai ya ce: Ya Manzon Allah, ya kake gani idan wani mutum ya zo yana son ya kwace mini dukiya ta? Sai ya ce: **(Kada ka ba shi dukiyarka)**, sai ya ce: idan ya yake ni fa?, sai ya ce: **(Ka yake shi)**, sai ya ce: to idan ya kashe ni fa?, sai ya ce: **(Ka zama shahidi)**, sai ya ce: idan na kashe shi fa?, sai ya ce: **(Ya shiga wuta)**.

Shi kuwa wanda aka kashe shi a banza shi ne wanda yake shekar da jinin wadanda ba su ji ba, ba su gani ba, ba kuma tare da wata hujja ba, yake kuma shigar da tsoro a cikin zukatan 'yan kasa, yake kuma barazana ga tsaronsu da amincinsu, yake kuma aiki wajen yada barna da tashin hankali a doron kasa, yake sanya amintattun 'yan kasa cikin garari ta hanyar kunar-bakin- wake, da tayar da nakiyoyi na ta'addanci da babu wani addini da zai lamunci haka, kuma babu wani hankali da zai yarda da haka, wannan kam lallai ba shahidi ba ne, sifanta shi da shahidi a nan karya ce kawai, babu kamshin gaskiya a ciki, sauya magana ce daga wurinta na asali..

Lallai bayanin da cibiyar addinin Musulunci ta Al Azhar ta fitar a ranar 23/2/2019 domin raddi akan wasu abubuwa da kungiyoyin 'yan ta'adda suke fadi, bayanin ya tabbatar da cewa shahidai na gaskiya su ne wadanda suke bai wa kasarsu kariya ga barin kowane irin ta'addanci, suke kuma sadaukar da kawunan domin bai wa doron kasarsu da ma sararin samaniyar kasar, da iyalansu da masu rayuwa a cikin kasar kariya, ba wadanda suke tsoratar da 'yan kasarsu, suke kuma barazana ga tsaronsu da amincinsu, suke kuma yada barna da tashin hankali a ko'ina a fadin kasa ba.

(٦)

Kowa ya san cewa wajibi ne Musulmi ya zamo mai cika alkawari, kuma mai son kasarsa, mai ba ta kariya da duk abin da yake da shi na Magana, ko aiki, kuma lallai son kasa yana cikin imani, wannan ne abin da akidar Musulunci da Sunnar Annabi suke tabbatarwa, hasali ma duk wani mai ingantacciyar fidira, da lafiyayyen hankali akan haka yake.

Babu shakka, hukumar bayar da fatawa ta kasar Misra, ta fitar da fatawowi iri- iri da suke sifanta ire – iren wadannan ayyuka da ta'addanci, kuma aikata su wani nau'i ne daga cikin nau'o'in kashe kai, wanda yake cikin manyan laifuffuka da zunubai a wurin Allah Madaukakin Sarki; domin wanda ya aikata haka jahili ne da ya auka da rayuwarsa zuwa ga halaka, Allah Madaukaki yana cewa: **((Kada ku soma ku kashe kawunanku))**, Annabinmu (Sallallahu alaiHi wa sallam) yana cewa: **(Wanda ya kashe kansa da makami, to za a ba shi wannan makammin nasa a hannunsa ya yi ta soka wa cikinsa a cikin wutan jahannama zai kuma dawwama a cikinta har abada)**, Imam an- Nawawi ya yi wa wannan Hadisin babi na musamman a sharhin da ya yi wa "Sahihu Muslim", yana cewa: "Babin tsaurara haramci akan mutum ya kashe kansa, kuma duk wanda ya kashe kansa da wani abu, to za a yi masa azaba da shi a cikin wuta", irin wannan mutumi da masu kama da shi ne ayar nan take magana akansu: **((Wanda aka kawata masa mummunan aikinsa sai ya ganshi a matsayin kyakkyawa..))**.

(Y)

A nan muna son mu bayyana cewa: masu aikata irin wadannan ayyuka na kunar- bakin wake, mabiya ne na masu wuce-gona da- iri cikin Khawarijawa, da wadanda suke bin hanya irin tasu cikin kungiyoyin da suke batar da mutane, wadannan dai da suke kafirta al'umma, suke kuma halatta jininsu.

Lallai bin hanyar tayar da nakiyoyi, da rusa gidajen al'umma, da lalata kayayyakinsu, da bin hanyar kisan mummuke da kisan gilla, da kunar - bakin – wake, duka abubuwa ne da suka haramta a cikin shari'ar Musulunci, babu wani sabani a kan haka, domin dai duka sun saba da Nassoshin addini da suke bayyana wajibcin kiyaye rayuwa da kasa da dukiyoyi, lallai Shari'ar Musulunci mai daraja, ta haramta mutum ya halaka kansa ta kowace hanya, ta kuma haramta mutum ya sanya rayuwar mutane a cikin garari, ta haramta yin barna a bayan kasa..

Lallai addinin Musulunci ya karfafa wajen bayyana haramcin zubar da jini, da kuma wajibcin kare rayuka, gamammiyar hudubar da Annabinmu (SallalLahu alaiHi wa sallam) ya yi a ranar "Hajjatul wada'i" ta fara ne da cewa: **(Lallai haramun ne ku yi wa junanku ta'addanci a cikin jininku, da dukiyoyinku, da mutuncinku, kaman yanda yaki ya haramta a wannan rana, da wannan gari, da kuma wannan wata, kada ku yarda ku zamo kafirai –ko batattu- a bayan ba ni, ku koma kuna kashe junanku)**, a wani Hadisin kuma (SallalLahu alaiHi wa sallam) ya ce: **(Mutum zai cigaba da zama cikin sauki a addininsa, matukar ba ya zubar da jinin da Allah ya**

(A)

haramta a zubar da shi ba ne), An karbo Hadisi daga Abdullahi Bn Umar (Allah ya kara yarda da su) ya ce: Na ga Manzon Allah (Sallallahu alaiHi wa sallam) yana dawafi a Ka'aba, yana cewa: (Wane abu ne ya kai ki kamshi, kuma wane kamshi ne ya kai naki?.. wane abu ne ya kai ki girma, kuma wane girma ne ya kai naki?, Na rantse da wanda rayuwar Muhammadu take hannunsa, wallahi alfarfar mumini na dukiyarsa da jininsa sun fi alfarmarki a wurin Allah, kuma wallahi muna zaton hakan alhairi ne).

Lallai addinin Musulunci ya hana a kashe ran da Allah ya haramta a kashe ba tare da wani dalili ba, ya kuma tanadi azaba mai tsanani ga duk wanda ya kuskura ya aikata haka, Allah mai girma da daukaka yana cewa: **((Lallai duk wanda ya kashe mumini da gangan, saboda ta'addanci, ya kuma ga haka yana mai ganin cewa ya aikata halal, to, sakamakon da zai yi daidai da wannan babban laifi shi ne shiga cikin wutar jahannama da dawwama a ciki, Allah kuma zai yi fushi da shi, ya kore shi daga rahamarsa. Lallai Allah ya tanadar masa da babbar azaba a ranar lahira, tabbas wannan shi ne babban laifin da ba shi da tamka a duniya)).**

Wannan ne abin da zan fada, ina kuma neman wa kai na da ku gafarar

Allah..

(٩)

Godiya ta tabbata ga Allah Ubangijin talikai, Tsira da aminci su tabbata da amintaccen Annabi.. Ya Allah ka yi masa salati, shi da Alayensa da Sahabbansa, da duk wadanda suka bi hanyarsu da kyautatawa.

Ya ‘yan uwana Musulmai:

Lallai isa zuwa ga manyan manufofi a cikin rayuwa, yana bukarar sadaukar da kai gwargwadon girman wadannan manufofin da darajarsu, babu sadaukar da kan da ya kai mutum ya mika rayuwarsa wajen bai wa kasarsa da mutuncinsa da karamarsa kariya.

A yanzu din nan da muke sake mika jinjina ga “Ranar shahidai” ta duniya, dole ne mu kara tunatar da kawunanmu da wadanda rayukansu suka koma zuwa ga Allah mai girma da daukaka, wadanda suka sami babban rabo a cikin sojojinmu jarumai, da ‘yan sandanmu masu kwazo, da sauran ‘yan kasanmu masu daraja da suka rasa rayukansu a fagen kalubalantar ‘yan ta’adda, da rundunonin sharri.

Wadannan su ne shahidai gwazara na gaskiya, akwai bambanci mai girma tsakanin gaskiya da karya, wadannan su ne gwarazan da suka raya ruhin karama, da mutunci, da izza, da daukaka a cikin zukanmu, su ne suka iya daura Misra a matsayinta da kwarjininta, har yanzu ba su daina sadaukar da kawunansu wajen yaki da ta’addanci da ‘yan ta’adda ba, ba su daina yaki da kungiyoyin da suke kafirta Musulmai ba, kungiyoyin da suke batattu ne kuma masu batar da mutane, kuma lallai muna da yakinin cewa nasarar Allah Madaukakin Sarki tana tare da mu.

(10)

Lallai muna yi wa kawunanmu fatan samun shahada wajen kare kasarmu, saboda me ba za mu yi wannan fata ba? Alhali (Sallallahu alaiHi wa sallam) yana cewa: **(Duk wanda ya roki Allah ya ba shi shahada da gaskiya, to kuwa Allah zai kai shi matsayi irin na shahidai, koda kuwa a shimfidarsa ne ya rasu).**

Lallai wajibin kasarmu da yake a kanmu gaba daya a wannan lokacin shi ne: mu bai wa kasarmu kariya daga duk wani makiyi, ko hatsari da yake barazana ga zaman lafiyarmu, mu kuma cigaba da aiki da duk irin karfin da Allah ya ba mu wajen gina kasarmu, addininmu addini ne da yake sana'anta fannin rayuwa ba fannin mutuwa ba, addini ne na gini da raya kasa, ba addinin barna da rusa rayuwar al'umma ba, dole ne mu hada-kai domin dakile duk wani sharri da makirce- makirce mabambanta da ake kullawa kasarmu, makirce- makircen da manufarsu ita ce: su durkusar da Misra da al'ummar Misra... dole ne 'yan kasa na gari su fito su sadaukar da kawunansu wajen kare rayukansu, da jininsu, da dukiyoyinsu domin su kare kasarsu, lallai Misra ita ce garkuwar Larabawa, kuma kahon zuciyar Musulunci, ba ta kariya abu ne da Shari'a ta wajabta, hakki ne na addini, cin mutuncin Misra, cin mutuncin Musulunci ne a fakaice, yunkuri ne na raunana kasashen Musulmai, ya zama dole mu tsaya a sahu daya wajen ba ta kariya ga barin barnar mabarnata, da makircin makirai, da muguntar mugaye.

(11)

Ya Ubangiji ka azurta mu da yin shahada wajen daukaka kalmarka, ka sanya mu zamo cikin nagartattun bayinka, ka kare mana kasarmu daga dukan makirce – makirce da abubuwan ki.. Amin.